

रत्नाकर डकैत

(एकांकी नाटक)

जगदीश प्रसाद मण्डल

ऐ पोथीक सर्वाधिकार सुरक्षित अछि। काँपीराइट (©) धारकक लिखित अनुमतिक
बिना पोथीक कोनो अंशक छाया प्रति एवं रिकॉर्डिंग सहित इलेक्ट्रॉनिक
अथवा यांत्रिक, कोनो माध्यमसँ अथवा ज्ञानक संग्रहण वा पुनर्प्रयोगक
प्रणाली द्वारा कोनो रूपमे पुनरुत्पादित अथवा संचारित-प्रसारित नै
कएल जा सकैत अछि।

ISBN :

दाम : १०० रु. मात्र

पहिल संस्करण : २०१३

सर्वाधिकार © श्री जगदीश प्रसाद मण्डल

गाम-पोस्ट- बेरमा, भाया- तमुरिया, जिला- मधुबनी

मिथिला, बिहार

पिन- ८४७४१०

मोबाइल- ९९३१६५४७४२

श्रुति प्रकाशन

रजिस्टर्ड ऑफिस: ८/२१, भूतल, न्यू राजेन्द्र नगर, नई दिल्ली-११०००८.

दूरभाष-(०११) २५८८९६५६-५८ फैक्स- (०११) २५८८९६५७

Website: <http://www.shruti-publication.com>

e-mail: shruti.publication@shruti-publication.com

Printed at: Ajay Arts, Delhi-110002

Typeset by Sh. Umesh Mandal

Distributor :

Pallavi Distributors, Ward no- 6, Nirmali (Supaul),

मो.- 09572450405, 09931654742

RATNAKAR DAKAIT, One-Act-Play by Jagdish Prasad Mandal.



परिचय-पात : जगदीश प्रसाद मण्डल

जन्म : ५ जुलाई १९४७ ई.मे

पिताक नाओं : स्व. दल्लू मण्डल।

माताक नाओं : स्व. मकोबती देवी।

पत्नी : श्रीमती रामसखी देवी।

पुत्र : सुरेश मण्डल, उमेश मण्डल, मिथिलेश मण्डल।

मातृक : मनसारा, भाया- घनश्यामपुर, जिला- दरभंगा।

मूलगाम : बेरमा, भाया- तमुरिया, जिला-मधुबनी, (बिहार) पिन- ८४७४१०

मोबाइल : ०९९३९६५४७४२, ०९५७०९३८६९९, ०९९३९७०६५३९

ई-पत्र : jpmandal.berma@gmail.com

शिक्षा : एम.ए. (हिन्दी आ राजनीति शास्त्र) मार्क्सवादक गहन अध्ययन। हिनकर साहित्यमे मनुष्यक जिजीविषाक वर्णन आ नव दृष्टिकोण दृष्टिगोचर होइत अछि।

जीविकोपार्जन- कृषि।

सम्मान : गामक जिनगी लघुकथा संग्रह लेल विदेह समानान्तर साहित्य अकादेमी पुरस्कार २०११क मूल पुरस्कार आ टैगोर साहित्य सम्मान २०११; तथा समग्र योगदान लेल वैदेही सम्मान- २०१२; एवं बाल-प्रेरक विहनि कथा संग्रह “तरेगन” लेल “बाल साहित्य विदेह सम्मान” २०१२ (वैकल्पिक साहित्य अकादेमी पुरस्कार रूपेँ प्रसिद्ध) प्राप्त।

साहित्यिक कृति :

उपन्यास : (१) मौलाइल गाछक फूल (२००९), (२) उत्थान-पतन (२००९), (३) जिनगीक जीत (२००९), (४) जीवन-मरण (पहिल संस्करण २०१० आ दोसर २०१३), (५) जीवन संघर्ष (पहिल संस्करण २०१० आ दोसर २०१३), (६) नै धाड़ैए (२०१३) प्रकाशित। (७) सधबा-विधवा, (८) बड़की बहिन तथा (९) भादवक आठ अन्हार शीघ्र प्रकाश्य।

नाटक : (१) मिथिलाक बेटी (२००९), (२) कम्प्रोमाइज (२०१३), (३) झमेलिया बिआह (२०१३), (४) रत्नाकर डकैत (२०१३), (५) स्वयंवर (२०१३) प्रकाशित।

लघु कथा संग्रह : (१) गामक जिनगी (२००९), (२) अद्धांगिनी (२०१३), (३) सतभैंया पोखरि (२०१३), (४) उलबा चाउर (२०१३), (५) भकमोड़ (२०१३)

विहनि कथा संग्रह : (१) बजन्ता-बुझन्ता (२०१३), (२) तरेगन (बाल-प्रेरक विहनि कथा संग्रह) (२०१० पहिल संस्करण, २०१३ दोसर संस्करण)

एकांकी संग्रह : (१) पंचवटी (२०१३)

दीर्घ कथा संग्रह : (१) शंभुदास (२०१३)

कविता संग्रह : (१) इंद्रधनुषी अकास (२०१३), (२) राति-दिन (२०१३), (३) सतबेध (२०१३)

गीत संग्रह : (१) गीतांजलि (२०१३), (२) तीन जेठ एगारहम माघ (२०१३), (३) सरिता (२०१३), (४) सुखाएल पोखरिक जाइठ (२०१३)

मिथिलाक वृन्दावनसँ लऽ कऽ बालुक ढेरपर बैसल
फुलवाड़ी लगौनिहारकेँ
एवं
नव विहान अननिहारकेँ
समरपित...

परिचय पात :: रत्नाकर डकैत

पुरुष पात्र-

1. रत्नाकर-	60 बर्ख ।
2. महेश-	55 बर्ख ।
3. सुरेश-	55 बर्ख ।
4. गणेश-	25 बर्ख ।
5. भजन लाल-	48 बर्ख ।
6. मिसर लाल-	48 बर्ख ।
7. रमण लाल-	48 बर्ख ।
8. मोजे लाल-	60 बर्ख ।
9. बर्वरी-	25 बर्ख ।
10. सुग्रीव-	35 बर्ख ।
11. हनुमान-	25 बर्ख ।
12. अध्यक्ष-	58 बर्ख ।

नारी पात्र-

1. शबरी-	60 बर्ख ।
2. हरेलही-	40 बर्ख ।
3. बिसरलीही-	45 बर्ख ।

पहिल दृश्य-

(मोजेलाल गरदनिमे ढोल, हाथमे लकड़ीक बजौना, नेने आगू-आगू आ भजन लाल पाछू-पाछू।)

मोजे लाल- (डंका जकाँ बजबैत, कनीकाल ढोल बजा, बन्न करैत) नगर-नगर, डगर-डगरसँ गाम-गामक, समाज-समाजक भाए-बहिन, काका-काकी, दादा-दादी सभसँ कहै छी, सुनै जाउ। भजन भाय अहाँ सबहक सोझहामे छथि ओ कहता।

भजन लाल- गाम-समाजक जे भाए-बहिन छी कान खोलि सुनू। जँ नै सुनब आ पछाति कहब जे तेना कान गुजिया गेल जे से सुनबे ने केलौं। से नै हुआए।

मोजे लाल- (पुनः जागब ध्वनिमे ढोल बजा) भजन भाय, अपन विचार कहियौ।

भजन लाल- काहि भोरेसँ रत्नाकर भैया ऐठाम पुण्योत्सव छियनि, सएह कहए एलौं अछि। छपुआ कार्डक आशा नै करब।

मोजे लाल- भाय साहैब, छपुआ कार्ड की कहलिऐ?

भजन लाल- आब देखै छी जे गामसँ, परिवारसँ एते तक की बाप-माएसँ करोड़ो योजन दूर छी मुदा बेटा-बेटीक जन्मोत्सव मना हजारो-लाखो कार्ड जेतए-तेतए बिलहि दइ छिए। मुदा...

मोजे लाल- मुदा की?

भजन लाल- यएह जे पहिने छँटियाबए पड़त जे कोन कार्ड हकार सदृश अछि आ कोन भारक संग भोजनक अछि। ई तँ नै जे 'जान ने पहिचान, हम तोहर मेहमान'।

मोजे लाल- (एक धुन ढोल बजबैत नचबो करैत आ गेबो करैत)
नोत एलै हौ भैया, हकार एलै हौ
बेन डोलबैत बेना एलै, पीपहीक मुस्कान एलै हौ।
फड़-अहिवर फड़ बिलहि बाँटि-बाँटि
ज्ञानी-जोगी, डकैत भैया रत्नाकर हौ।

(दोहरा-तेहरा, ढोलो बजबैत आ गेबो करैत।) असथिर होइत-
भजन भाय, नोत-हकारक ढोलहो छी, तँए दोहरा-तेहरा कऽ
कहियौ?

भजन लाल- से की?

मोजे लाल- जहिना सोना भेटनौं आ हरेनौं प्राश्चित करबए पड़ै छै तहिना ने
नतो-हकार छी। सरही आमक पीपही नीक-नीक कलमी डारिक
जोड़ पाबि नाता जोड़ि सरही-सँ-कलमी बनि जाइत अछि तहिना
ने नतो जोड़ल जाइत अछि। ई तँ नै ने जे फुर्सत दुआरे
ए.टी.एम.क माध्यमसँ नोत पूड़ि लेब।

भजन लाल- से की?

मोजे लाल- यएह जे कोनो बिआह छै आकि मूडन आकि कोनो आन छोट-
पैघ जज्ञ, जखने काज परिवारसँ ऊपर उठैए तखने ने परिवारसँ
उठल सोच-विचारक जरूरति पड़ै छै, जौं अहाँकँ अपनेसँ छुट्टी
नै हएत तँ केना पछुआएल लोक अहाँ संग सम्बन्ध बना सकत।

भजन लाल- जहिना तूँ मोजे लाल बिनु खतिआनक मालिक तहिना हम
भजना। हरक लागनिसँ लऽ कऽ खौजरा-खौजरी चटकबैत
वीणाक ओहन स्वर समुद्रमे पहुँच जाइ छी जे घंटो भरि लाड़नि
चलौलो पछाति अन्नक लाबा चमकि-चमकि खापड़िसँ कूदि
माटिपर अबैए।

मोजे लाल- भाय साहैब, अहाँक बात सभ नै बूझत?

भजन लाल- जहिना भाँटा गाछमे लटकि जीवन यात्रा करैत तहिना मुड़ै
माटिक तरेमे जीवन यात्रा करैए, तँए ओकर जिनगीक कोनो
महत नै? की ओ जीवनदाता नै छी?

मोजे लाल- भाय साहैब, बूढ़ भेने अहाँ भँसिया जाइ छी?

भजन लाल- से केना?

- मोजे लाल- हम तँ गाम-घरसँ शहर बजार धरि ने घुमै छी। जाबे बजार नै बनत ताबे चौकीदार केना फड़त। देखै छिऐ बड़का-बड़का बरियातीमे इंजन गाड़ीक पतिआनी लगल, तइमे छौड़ा-छौड़ी सभ अपन गाड़ी जोड़ि देत आ भरि राति खा-पी उमैक लइत।
(ढोलक अवाज सुनि गामक मिसर लाल आ रमण लाल अबैत, दुनूकेँ देखिते पाशा बदलैत)
नोत एलै हो भैया, हकार एलै हो...
(मोजे लालकेँ चुप होइते भजन लाल मिसर लाल दिस तकलक। भावात्मक दृश्य। केना मिसर लालक थरथर कँपैत मन किछु बाजए चाहैत, तहिना भजन लालक पियासल पथिकक दृश्य इत्यादि...।)
- भजन लाल- (मिसर लालसँ, आँगरी तानि बाँहि उठा) अहाँ किछु बाजए चाहे छी?
- मिसर लाल- हँ।
- भजन लाल- तखनि मुँह किए चोरौने छी। अपना विचारकेँ काज रूपमे दुनियाँक बीच नै राखब तँ के केकर की नीक केलकै तइ आशामे अपनाकेँ राखब। मन असथिर कऽ बाजू। ओना अखनि उत्सवक समए लगिचाएल अछि तँए नीक हएत जे अहूँ सभ कपड़ा-लत्ता साफ कऽ ली, केश-दाढ़ी, जुत्ता-चप्पल ठीक-ठाक करैमे जेते समए लागत तइसँ बेसी समए आब थोड़े अछि।
- मिसर लाल- (कँपैत) भाय-साहैब, उत्सवमे एहेन तँ ने मंच बनत जे श्रीमान्-श्रीमती होइत-होइत बजैक समए ओरा जाएत तखनि तँ जहिना भोजमे सभ दिन धकियाइत-धकियाइत एँठार लग पहुँच जाइ छी तहिना।
(बिच्चेमे मोजे लाल डिगरी चालिमे ढोल बजबए लगैए)
- भजन लाल- भाय साहैब, ने अहाँक बात हमरा धऽ लेत आ ने धड़ैक डर होइए मुदा पैघ काजक आगू छोट काजकेँ किछु विलमा देब नीक होइ छै। नइ, जँ अहाँ बड़ औगताएल छी तँ चलू रस्ता पकड़ि संगे-संग। काजो चलतै आ भजनो-कीर्तन चलतै।

(तैबीच रमण लाल मिसर लालकेँ डपटैत बाजल)

रमण लाल- बजैले जे सतमसुआ बच्चा जकाँ पेटमे उधकै छौ से दाबि कऽ राख नै तँ कहि दइ छियौ ।

मिसर लाल- की कहमे, जे कहैक छौ से भने तेहल्लाक बीच छँहें बाज?

रमण लाल- अपन बाप-पुरखाक नाओं बूझल छौ? अपन किछु बुझले ने छौ तँ दस गोरेमे की बजबीही ।

मिसर लाल- जखनि दुनू गोरे संगे रहै छी तखनि तूँ पहिने ने किए चेता देने छेलें?

रमण लाल- तूँ पुछलें कहिया?

मिसर लाल- अँइ रौ, बिनु पुछनहि भरि दिन संगे रहै छी । तहूमे जे नजरिपर चढ़बे ने कएल से केना पुछबो ।

रमण लाल- अँइ रौ, की तोरा बूझि पड़ै छौ जे जहिना आरती घुमा लोक भगवानकेँ ठकि भरि राति इजोत मिझा अन्हारेमे रखै छन्हि, हम तेना तोरा केलियौ ।

भजन लाल- देखू, अहाँ सभ अनेरे अनघोल करै छी । कौलहुका काज कि सभ अछि से मन पाड़ए दिअ ।
(सभ जाइत अछि)

पटाक्षेप ।

दोसर दृश्य-

- (भजन लाल, मिसर लाल आ रमण लाल आ सुरेश अबैए।)
- भजन लाल- भाय, दुनियाँक खेल अजीब छै। जेना समुद्रमे जाइठ-सीमा नै होइ छै तहिना नै अछि। ऐ अथाह माटि-पानि बीच टपैक तीनू बाट तेहेन भऽ गेल जे...?
- मिसर लाल- भाय, चुप किए भेलौं?
- रमण लाल- भजन भाय, दिलेरक संग दिलक जखनि भेंट होइ छै तखनि एकटा नव अएनाक रंग चढ़ै छै। तँए मुँहक बात घोंटी नै, नइ पचए तँ उगलि दिऐ।
- भजन लाल- (विस्मित होइत) भाय, एकटा बाट, तेना बनरा गेल जेना गाछ-विरीछमे होइ छै जे कोढ़ीओ-बाती देब छोड़ि दैत अछि। दोसर दोगलाइए गेल। तेसर बेटाक रगड़ामे बुढ़ाड़ी धरि वस्त्रधारीए रहला सुखदेव जकाँ आड़वन-कोपीन नै लेलनि। खएर, जे होउ...। पहिने बैसैक ओरियान करू।
(मिसर लाल सतरंजी मोटरी खोलि पसारए लगैत, तीनू गोटे तीन कोण पकड़ि बीछा, जाजीम बिछबैए। बिछान तैयार होइते रत्नाकर मंचपर अबैए।
माथमे तीन भीरी केश बान्हल, चानिपर तीन लकीर, दुनू दिस उजड़ा बीचमे लाल। दाढ़ी-मोछ भयंकर। बाँहि गरदनिमे रुद्राक्षक माला, दहिना हाथमे कमंडल, पीढ़ीपर लंगोटामे बान्हल पुरान कमलक मोटरी।
- (रत्नाकरक प्रवेश।)
(मंचपर रत्नाकरकेँ अबिते तीन गोटे पाछू-पाछू सेहो नारा लगबैत)
“रत्नाकर भैया,
जिन्दावाद।
रत्नाकर भैया
जिन्दावाद।”

रत्नाकर- (पाछू घुमि) सोझे हल्ला केने आ नारा लगौने नै हएत । चुप-चाप सभ भऽ जाउ । बेरा-बेरी अपन-अपन जिनगीक बात-विचार समाजकेँ सुना दियनु । धर्मराजक न्याय भेटत, नै कि यमराजक ।

महेश- भाय साहैब, अपनेक जीवन यात्रा बहुत नमहर अछि ओते सुनैले ओतेक निचेनियों चाही ने, से भूखल पेट केतेकाल सुनि अमल करत । जइ इलाकामे साले-साल रौंदी, दाहीक संग उपजाउ माटि नष्ट भऽ गेल अछि तइ इलाकाक यात्री केते दूर जीवन यात्रा कऽ सकैए?

रत्नाकर- की मतलब?

महेश- भूखे भजन ने होइ गोपाला ।
लिअए रखि गुरु कण्ठी माला ।

रत्नाकर- महेश, अहाँक प्रश्न जेहने सुन्दर अछि तेहने कठिन । मुदा समुद्रसँ रत्न निकालब आ जंगलसँ सिर-शिरोमणि आनब, दुनू दू दिशा छी ।

गणेश- एना नै हएत, कनी आँगरीपर (आँगरीपर जेना हिसाब जोड़ल जाइत) हिसाब बैसा कऽ बुझा दिअ ।

रत्नाकर- गणेश बाउ, कान खोलि सुनि लिअ । ई धरती विशाल रंगमंच छी । माटि-पानिक बीच रंगमंच सजल अछि । जे जेहेन यात्री छथि ओ ओहेन अपन बाट पकड़ि पाड़ करै छथि ।

गणेश- की मतलब?

रत्नाकर- मतलब यह जे कियो अपन जिनगी हवन दइ छथि तँ कियो दोसराक हवन लैत अछि । खएर, जे होउ... ।

(बिच्चेमे, मिसर लाल अपन बात उठबए चाहलक आकि सुरेश ललकि बाजल)

सुरेश- अनेरे... ।

रत्नाकर- तखनि पहिने फरिछा लिअ पड़त जे खाइले जीबै छी आकि जीबैले खाइ छी। दान देब नीक आकि लेब नीक। आकि लेब-देब नीक। आकि देब-देब नीक।

गणेश- लेब-देब नीक छी। दुनू नीक छी। कोनो ने नीक ने अधला छी।

भजन लाल- तखनि?

गणेश- बेवहारिक धरातलपर जे अधिक नीक हुआए?

भजन लाल- अधिकोक दू दिशा छै?

गणेश- से की?

भजन लाल- अधिक लोकक शाब्दिक विचार आकि अधिक लोकक जिनगीक विचार।

रत्नाकर- भजन जेहने तूँ साँझ भोर राति-दिन लय-धुन बदलि-बदलि एके बातकेँ औँटै-पौड़ै छह तेहने गणेश छथि। भारी देखि हाथी चढ़ब नीक बुझलनि, मुदा हाथी केना पोसाइत अछि से लूरिए ने भेलनि।

गणेश- (खिसिआ कऽ, दहिना हाथ ऊपर घुमबैत) तीन लकीर हम दइ छी, ताधरि हम नै मानब जाधरि ओहन भोगी नै आनि देखा देब।

रत्नाकर- हकार दिअए तोहीं ने भजन गेल छेलह, तँए तोरे ने ओहेन हकरियासँ भेंट भेल हेतह?

भजन लाल- भैया, बुढ़ोमे अहाँ ओहने अगुताह रहि गेलौं जेहने समरथाइमे छेलौं।

रत्नाकर- (मुस्की दैत) हे बुद्धिबक, केतबो औगता कऽ काज करबह, तँए कि काज पहिने थोड़े भऽ जेतह। काजक जे अपन समए छै ओइ अनुकूल जे करैए, ओ कुशल भेल। मुदा...

सुरेश- मुदा की?

रत्नाकर- यएह जे जँ औगता कऽ करब तैयो आ अलुड़िए करब तैयो या तँ आरो गजपटा जाएत वा उबानि भऽ जाएत ।

सुरेश- सु-वाणियों तँ भऽ सकै छै किने?

रत्नाकर- संयोगवश, निश्चित नै ।

भजन लाल- (औगताइत) भैया, अहाँ अनेरे कोन घंघौजमे लगि गेलौं, मोतीबला सितुआ दोसर होइ छै भलहिं नाओं कियो रखि लिअए ।
(भाव दृश्य) ने किछु रत्नाकर बजैत, मुदा चेहरा कहैत समुद्रक सितुआ आ बरसाती डबराक सितुआ एक वियान केना करत ।
एक अजर-अमर बीच जीवन-यापन केनिहार, दोसर तीन मास देनुआर तीन मास रखलाहा, मिला छह मास । (भजनलाल हराएल मुद्रामे बड़बड़ाइत)
'मनमे रहितो साँझ-भोर ओहए गबै छी ।'
(सबहक मुद्रा अपन-अपन विचारानुकूल । सभसँ भिन्न मिसरलालक । जेना किछु बजैले मुँह लुस-फुस करैत, तहिना ।)
(मिसर लालकें लुस-फुसाइत देखि सुरेश बजला)

सुरेश- मिसर लाल अहाँ किछु बाजए चाहै छी?

मिसर लाल- (दुनू हाथ जोड़ि) हँ, भाय साहेब । हमरा सन लोककें बजैक एहेन समए कहिया भेटत?

गणेश- (बिगड़ि कऽ) मिसर लाल जौं तोरा बजैक छह तँ जल्दी बाजह, अखनि धरि चाहो ने भेल अछि । तेलिया-फुलिया लगा-लगा नै बजीहअ, घोंच-घाँचमे दू-चारि कड़ी दबि जाइ छै । जइमे अमीन चोर फड़ि जाइ छै ।

भजन लाल- माने?

गणेश- माने यएह जे जखनि बाँसक सोझका लग्गा छेलै, मोट-पातर रहितौ लग्गी लग्गीए छेलै तखनो धूर कट्ठा नम्हरे छेलै । चास-बास घटने तखनि इंच-फीटमे पहुँचल । मुदा नपैक यंत्र तेहेन स्प्रिंगदार भऽ गेल जे केमहर की भऽ जाइ छै जे थाहे ने पबै

छी ।

रत्नाकर- समैपर धियान रखू। भजन देरी किए होइ छह?

मिसर लाल- भाय साहैब, दुनियाँक रीतिक अनुसार दुरागमनक अपनो कर्तव्य बुझलिए। तीनियँ सालमे दूटा बेटी भऽ गेल।

गणेश- अपरेशन किए ने करा लेलौं, जखनि दुइए बच्चाक कोटा छै?

मिसर लाल- भाय साहैब, सुनै छिए समलौंगिक सम्बन्ध। ओइ कटौतीसँ कोटा नै पुरतै?

रत्नाकर- आगू बाजू?

मिसर लाल- भाय साहैब, मन अपनो दुनू परानीक सएह भेल। देखै छी जे एकटा बेटी-बिआहमे जिनगी भरिक कमाइसँ पारो नै लगै छै, तैठाम दूटाक भार तँ बेसी भेबे कएल।

रत्नाकर- (मुड़ी डोलबैत) हँ से तँ भेल। तखनि...।

मिसर लाल- (अठन्नी हँसी हँसैत) दूटा ओही बीच भऽ गेल, जइ बीच फड़िछेबे ने कएल जे दुनूमे के अपरेशन करबी।

भजन लाल- तखनि...?

मिसर लाल- ओही इंड्रस्टिक समए दूटा आरो भऽ गेल।

भजन लाल- एक गण्डा भेल?

मिसर लाल- गाहीमे एक कमे अछि।

रत्नाकर- पछाति?

मिसर लाल- माएक कानमे अपरेशनक समाचार पहुँचते मधुमाछीक गीत जकाँ गबैत दिन-राति एके सोखर गबैत हमरा मौसीकेँ तेरहटा बेटी रहै से पार-घाट लगबे केलै आ एकरा सभकेँ चारिए टामे ढट्टा ढील होइ छै।

- सुरेश- (मुस्की दैत) से तँ ठीके। पछाति की भेल?
- मिसर लाल- तत्काल भाइक बात मानि गेलौं। अपनो दुनू परानी विचारलौं जे जँ कहीं माएओ-बापक असीरवादसँ आगू बेटे बेटा हुआए।
- गणेश- (खिसिआ कऽ) ईह बूझि कहीं कँ, हम एते दिन-राति तबाह रहै छी से धिया-पुता डरे बिआहो ने केलौं आ हिनका मुनहरक मुँह खुजि गेलनि।
- मिसर लाल- (गणेशकँ क्रोधित देखि मिसर लाल ठहाका दैत)
(धुनधुना कऽ) बपजेठ जकाँ केहेन गरमी छन्हि। मुदा जोरसँ किछु नै बजला।
- भजन लाल- मिसर भाय, एना जे तिलकँ तार बनेबह तेते समए नै अछि। जल्दीमे अपन बात अन्त करह?
- मिसर लाल- हकार दइले जे गेल छेलह से कहने छेलह जे अपन बात औगता कऽ बाजि दिहक।
- रत्नाकर- देखू विचार दू ढंगे लोक करैए, औपचारिक आ अनौपचारिक। अनौपचारीओ औपचारी बनैए मुदा बीचमे शासकीय सूत्र आबि जाइत अछि। अच्छा आगू...।
- मिसर लाल- हिसाब जोड़ि लेलिये किने। दूटा दुनियाँ रीतिक अनुसार, दूटा दुनू परानीक झगड़ा-मिलान, मिलान-झगड़ामे।
- गणेश- जेते कुल-खनदानक खतिआन-बोही छह से अखने उन्टा दहक। रसगुल्लाक आसामे कचौरीओ सुखि कऽ टाँट भऽ गेल हएत।
- मिसर लाल- गणेश बाबू, अपने लग नै बाजब तँ बाजि केतए पाएब। कनी धियानसँ सुनि दृष्टि-कूट खोलियौ। तखनि ने भाँज पेबै।
- भजन लाल- मिसर भाय, तों तेते ने मेठनि करै छह जे कुशियारो रसकँ मिसरी बनाइए कऽ छोड़बहक।

मिसर लाल- अच्छा हुनडे भेल। अखनि धरि सात बेटी बला सत बेटिया नाओं ग्रहण कऽ नेने छेलौं।

रत्नाकर- पछाति?

मिसर लाल- (जेना बिढ़नी कटलापर छटपटाहि होइत) एह भाय साहैब, की कहब। (दुनू हाथ माथपर लैत) भोरे-भोर एकटा एकरंगा आएल।

भजन लाल- के रहए?

मिसर लाल- कहलक जे घर तँ अही इलाका अछि मुदा कामाख्या सीख छी। हमहूँ एक बेर कामाख्या गेल छी। रूपैआ हाथे महरानीक दर्शन होइ छै ओतए।

रत्नाकर- आगू बढू।

मिसर लाल- भाय साहैब, सबा सए रूपैआक रसीद काटि हाथमे थमहा देलनि। हाथमे एकोटा पाइ नै। बिनु खेवाक यात्री जकाँ घटवार लग विनती केलौं।

गणेश- (झोंकमे) की विनती केलौं?

मिसर लाल- कहलियनि, बाबा महाराज, बेटीक मारिसँ मरि गेल छी केना अहाँकेँ खुश कऽ कऽ दरबज्जापरसँ विदा करब।

गणेश- तखनि की भेलह?

मिसर लाल- ओ जेना बूझि गेला। लगले आँखि-ताँखि उनटबैत-पुनटबैत कहलनि। जेते तोरा बेटी छह तेते तोरा एक्केबेर बेटा देबह, बाजह मंजूर छह?

गणेश- पछाति की केलह?

मिसर लाल- मन पघिल कऽ राँग-राँग भऽ गेल। मुदा घरवाली धरि कहि देलक जे ई ठकहरबा छी।

गणेश- पछाति की भेलह?

मिसर लाल- जे तकदीरमे लिखि देने छेलिए, से भेल ।

गणेश- हमहीं लिखि देने छेलिअ ।

मिसर लाल- सभ दिन भागवत बचै छी अहाँ आ नाओं लगेबे दोसरकँ ।

भजन लाल- उत्सव शुरू होइक समए करीब आबि गेल । जाबे तैयार हएब ताबे समैओ आबि जाएत ।

पटाक्षेप ।

तेसर दृश्य

(मंच। सतरंजी-जाजीमक ऊपर मसलन। रत्नाकर, भजन लाल, मोजे लाल, मिसर लाल, रमण लाल, गणेश, सुरेश, सभ बैस उत्सवक चर्च करैक विचार करिते रहथि आकि बर्वरीक प्रवेश।)

बर्वरी- (मंचपर ठाढ़ भऽ) भाय-लोकनि, ई बात बिल्कुल झूठ छी जे जैपर बिसवास करब से फल भेटबे करत?

गणेश- (बीचमे गणेश ठाढ़ भऽ)
(खिसिआ कऽ) ईह, बूढ़ि कहीं कऽ, हिनका केतौ खच्चरपत्रीक गर नै लगलनि तँ हहाएल-फुहाएल एतै चल एलथि।

बर्वरी- हाथीक बगए बना लेलह तँ की बूझि पड़ै छह जे हम बड़ बुतगर छी। तोहँए ने ओइ दिनसँ मंचपर कहैत एलह जे जेकरा मनमे जेहेन बिसवास रहत ओ ओहन फल खाएत। बड़ मने-मन फल खेनिहार भेला अछि! बूढ़ि कहीं कऽ!!

गणेश- मुँह समेटि कऽ बाजह जे कहलिये से कहिते रहबै। से तहियो कहलिये आ अखनो कहै छिये।

बर्वरी- पहिने एकटा बात कहि दाए जे केकरो हाइ-ब्लड-पेसर होइ छै आ केकरो लो-ब्लड-पेसर होइ छै, दुनूक एक्के कारण हेतै। तोरे सनक पट्टा पेटबला ने एक्के कहतै।

गणेश- (शर्टक बहुँआँ समटैत) तखनि फरिछाड़ए लैह।

(भजन लाल गणेशकेँ पकड़ि बैसौलक। मुदा बर्वरी बड़वड़ाइत रहल..)

बर्वरी- जेकरा बीत-बीत भरिक हाथ-पएर छै आ पट्टा सन पेट आ हाथी सन मुँह रखने अछि, से केना भऽ गेलै आ अपन पेट काटि...।

भजन लाल- (बर्वरीक दुनू हाथ पकड़ैत) विधिवत उत्सवक श्रीगणेश हुअ दहक।

रत्नाकर- आश्वासन दहनु?

भजन लाल- विधिवत उद्घाटनक पछाति पहिल वक्ता अहाँ हएब।

बर्वरी- (विस्मित होइत) जइ बातक बिसवास पुस-पुसतानिसँ करैत एलौं, अखनि धरि कहाँ भेल!
(ललकि कऽ) आइ हम ओइ भविसवक्ता लोकनिसँ पुछै छियनि, किए ने भेल?

रत्नाकर- (हाथक इशारा दैत) हमरा लग आउ। कियो ने सुनता तँ हम सुनब। जोरसँ बाजऽ अबैए किने?

(रत्नाकरक बात सुनि बर्वरी सहमि गेल।)

बर्वरी- जोरसँ बाजब धिया-पुताक खेल छी।

(तैबीच, एक गोटे गिलासमे पानि, एक गोटे लड़डू नेने गणेशक आगू पहुँच गेल।)

गणेश- (खिसिआ कऽ) ऐ पानि आ लड़डूसँ थोड़े मन थीर हएत। तेहेन छुछुनरि ने बाट कटलक जे...

बर्वरी- ईह, बूडि कहीं कऽ, गोलका लड़डू देखि-देखि सनकी केहेन चढ़ल जाइ छन्हि।

(कार्यक्रमक प्रारंभ। अध्यक्षक प्रस्ताव। बहुसंख्यक समर्थक।)

अध्यक्ष- स-बन्धु बान्धब, छिड़ियाएल दुनियाँ एक मंच छी। जे कियो ऐ धरतीपर जन्म लेलौं, सबहक अधिकार बनैए जे ऐ मंचपर सबमानित कलाकार बनि अपन अधिकारक रक्छाक संग शान्त भऽ शान्तिसँ शक्ति भरि दोसरोक जिनगीकँ तकतियान करबै? तइले वक्ताक बजला पछाति प्रश्नो ने पुछब उचित हएत।

बर्वरी- नै अध्यक्ष महोदय, अखनि धरिक मंचक मंचन जे ऐ तरहँ होइत आएल अछि जे श्रीमान्, श्रीमती करैत-करैत कार्यक्रमक समैए समाप्त भऽ जाइए, तँए...

गणेश- (बैसले-बैसल ओंगरी देखबैत) बीचमे केतएसँ एहेन अकलहूथ चल आएल हौ?

- बर्वरी- (दोसर दिस घूमि कऽ) हाथीक कपार हिनकर आ अकलहूथ हम। बड़का डारि खाइबला मुँह हिनकर आ अकलहूथ हम। बूडि कहीं कऽ, पहिने अपन बात बाजह जे कोन गामक छह।
- अध्यक्ष- दुनू हाथसँ दुनू गोटेकें शान्त करैत अध्यक्ष-
रत्नाकर भैयाक विचार छन्हि जे गामक तेहेन दशा भऽ गेल अछि जे एको दिन चैनसँ रहब कठिन भऽ गेल अछि, तँए एहेन गाममे नहियँ रहब नीक।
- महेश- महजालक गीरह बनौने काज नै चलत। कनी सोझरा कऽ कहियौ।
- भजन लाल- भाय, सोझराएले तँ अछि जे जेकरा महजालक कोन खोलैक लूरि भऽ जेतै ओ सौंसे महजाल खोलि लेत।
- बर्वरी- कार्यक्रम शुरू होइसँ पहिने आश्वासन भेटल छल जे पहिल वक्ता अहाँ हएब। तैबीच अहाँ सभ ओझरी लगा समए ससारए चाहे छी, से नै चलत।
- गणेश- बजौल आएल छह आकि बिनु बजौल हौ?
- बर्वरी- से तोरा पुछैक कोन दरकार छह। हकरियाकें पुछहक जे केना आएल छी।
- गणेश- (माथपर हाथ मारैत) जेकरा जे मन फुडै छै से करैए। आब बुझथुन जे सहरगंजा केहेन होइए। रहड़िया जकाँ दालिक बीच राहरि बग-बग करैए किने।
- अध्यक्ष- अहूँ बड़ रगड़ी छी गणेश। जानियँ कऽ तँ बुझै छी जे बर्वरी बोनैया जकाँ गमैया लोक छिया, एते तँ विचार करए पड़त किने?
- मिसर लाल- अनौपचारिक ढंगे हमर सबाल पेश भऽ गेल तँए पहिने ओकर निर्णय भऽ जाए तखनि दोसरपर विचार कएल जाए।
- अध्यक्ष- पहिल आश्वासन मिसर लालक छन्हि। एकर लगले पछाति बर्वरी अहाँकें समए भेटत।

- महेश- मिसर भाय, एकटा बात नै बूझि पेलौं जे बेटी एते भारी बनि केना गेल जे परिवारे सभ उजड़ैए?
- सुरेश- एकटा बात कहू जे गाममे सभसँ पहिने बिआह पद्धतिपर कुड़हरि के मारलनि!
- मिसर लाल- (औंगरीपर हिसाब जोड़ैत) ओइ टोलमे फल्लाँ एक लाख बेटा बिआहमे लेलक आ फल्लाँ दू लाख आ फल्लाँ पनरह लाख आ फल्लाँ पचास लाख, दू करोड़क गप तँ महिना दिन पहिने फल्लाँ केलक।
- बर्वरी- मिसर लाल भायक प्रश्न समसामयिक छन्हि, जरूर पहिने विचार हेबाक चाही।
- महेश- बाउ, बर्वरी, बालू परहक अल्हूआ खेती नै बुझू। हँ, तखनि विचारणीय प्रश्न जरूर अछि।
- बर्वरी- आजुक दिन जे विचार नै हएत तँ कहिया भेलै जे फेर हेतै।
- महेश- (रत्नाकर दिस इशारा करैत) भाय साहैब, जखनि अपने मौजूद छथि, अध्यक्षजी आगूमे छथि, तैठाम पहिल निर्णायक हम केना हएब। सामूहिक निर्णय हेतै। बेसी-सँ-बेसी, खण्डन-मण्डनमे अपन विचार राखि सकै छी।
- अध्यक्ष- मिसर भाय, अहाँक प्रश्नपर किछु आरो विचारक खगता रहि गेल अछि, से भेला पछाति जबाब भेटत।
- बर्वरी- अध्यक्षजी, पछिला बैसारमे हम नै रही, हमरा किछु ने बूझल अछि, हम केना अपन विचार राखब।
- अध्यक्ष- बर्वरी, संक्षेपमे पछिला सुना देल जाएत।
- बर्वरी- जे बिन्दु विचार करैले रहि गेल, बिनु बुझने तइ सम्बन्धमे कथी सोचब। हरबड़ी बिआह कनपटी सिनूर हएत, जहियासँ शुरु भेल, तहिएसँ लोक रस्ते-पेरे घटकैती करए लगल।

- अध्यक्ष- विचारणीय प्रश्न अछि, जइ समाजमे कर्म-धर्म रूपमे छल, ओइ समाजमे कर्मक स्थान धन केना लऽ लेलक। प्रतिष्ठा प्राप्त करबाक जे कसौटी छल, तैठाम बिआहमे दहेजक आगमन केना प्रतिष्ठा बनि स्थापित भेल।
- बर्बरी- एकटा प्रश्न हमरो अछि?
- गणेश- जेकरा जे मन फुड़तै से बाजि देत, दरबारक बैसककेँ रण्डीखाना बना देत?
- बर्बरी- (बौहुँआँ समटैत) हौ गणेश, जइ धरतीपर प्रकृति पुरुष-नारीक संयोग सथापित कऽ सृष्टिक दिशा पौलनि, तइ संग छेड़-छाड़ केतएँ शुरू भेल?
- भजन लाल- देखू अनेरे अहाँ दुनू गोरे बखेरा ठाढ़ करै छी, एके भगवान भूखल-पेट आ भरल पेटमे बाँटएल छथि। गणेशजी केँ ईहो नै पता छन्हि जे थारी-थारी मोती-चूरक गोलका लड़इ, तहूमे आब मनही सेहो बनए लगल अछि से तँ राता-राती सठि जाइ छन्हि जे प्रात भने टटके चाही।
- अध्यक्ष- एना जे इनारेमे भाँग घोड़ि देबे भजन भाय, तखनि तँ भेल।
- भजन लाल- भाय, अपने अध्यक्ष छिऐ, हम तँए छगुन्तामे पड़ल छी जे अखनि तक ईहो नै बूझि पेलौं जे के सुतले सूतल सूर-ताल मिला भजैए आ के बोनैया नढ़िया जकाँ बोनेमे भजैए।
- अध्यक्ष- सभ प्रश्न विचारणीय अछि। बैसारकेँ ताधरि बढौल जाएत जाधरि सबहक विचार नै हेतै। चाह-पानक समए भऽ गेल। रत्नाकर भाय, अगिला सत्रक आवाहन करता।
- रत्नाकर- जहिना माटि-पानि मिलि ई दुनियाँ ठाढ़ केने अछि, देखिते छिऐ केतौ माटि बेसी तँ केतौ पानि बेसी। मुदा तइ संग ईहो अछि जे माटिक सतहे-सतह सेहो पानि मिलल अछि आ केतौ पानिक समुद्रकेँ अपना छातीपर रखने सेहो अछि।

- बर्वरी- भाय साहैब, केना-केना परत बनल छै से कनी फरिछा दियौ नै तँ देव बनत कि पाथर आकि पाथरेक देब, ई कठिन भऽ जाएत ।
- रत्नाकर- अहाँ अपन प्रस्ताव दियौ?
- बर्वरी- जहिया बेटा भेल रहए तहिया तेते खुशी भेल जे दशरथे जकाँ हुअ लगल जे सभ किछु बाँटि दिऐ। मुदा... ।
- गणेश- एना घोंच-घोंचा लगा बाजब, तँ हम उठि कऽ चलि जाएब ।
- बर्वरी- केतए जाएब औतै ने महाभारतक सौवा श्लोकपर? ओतए तक रबाड़ि कऽ जाएब । हँ भाय-साहैब, कहै छेलौं, ओही घुमशाहीमे एकटा पंडा एला । बच्चोक हाथ देखलनि आ अपनो दुनू परानीक ।
- सुरेश- कनी असथिरसँ बाजू जे की कहलनि ओ पंडा?
- बर्वरी- (विह्वल होइत) ओ तँ मनेमे सड़ैए । जइ बेटाक खातिर एतै केलौं, केतए गेल ओ सेवा? भाय साहैब केते कहब । जइ बेटा पाछू पमरिया, हिजरा, बकुनियाँ..., की-की ने नचेलौं, केते कबुला-पाती आ की-की ने केलौं... ।
(बजैत-बजैत कानए लगैत) आइ ओ अबंड, महा अबंड, दिन-राति शिखर-पान, ताड़ी-दारु की-की ने खाइए आ करैए । हमर बुढ़ाड़ी केना कटत?
- रत्नाकर- अखनि खाइ-पीबैक समए भऽ गेल । काल्हि रहलै काल्हि आरो बेसी गप-सप हेतै ।

पटाक्षेप ।

चारिम दृश्य-

- (बैरक डरिसँ सजल। वन सदृश मंच। शबरीक घर।
मुसहरनीक बगएमे शबरी।
बाढ़निसँ आँगन बहारि, बाढ़नि राखि एकटा बर्तनसँ चाउर
निकालि सूपमे लऽ शबरी आँकर बीछैत।)
- शबरी- केहेन जुग-जमाना आबि गेल, एक तँ महगक चाउर कीनि कऽ
लाउ, तइमे तेते उजड़ा पत्थरबला आँकर रहै छै जे एको कौर
घोटब पहाड़ भऽ जाइ छै।
- (गणेश आ भजन लालक प्रवेश। एक भाग शबरी अपना आँगनमे
सूपक चाउरमे आँकर बीछैत। दोसर दिस गणेश-भजनलाल)
- गणेश- भजन भाय, अहीं कहू जे बड़बड़िया जे लप-लप बजै छलए से
उचित भेल?
- भजन लाल- गणेश भाय, की उचित आ की अनुचित! से ऐ दुनियाँमे ताकब
कठिन अछि। तँए अनेरे अहूँ किए मत्थापचीमे लगल छी,
जखनि-जहिया जे भेल ओ तँ भूतक गर्भमे चलि गेल, तइले
अनेरे...।
- गणेश- नै भजन भाय, आदमीकेँ अपनो सीमा-सड़हद, आड़ि-धूरक होश
रहबाक चाही, जँ से नै भेल तखनि ओ मनुख केना भेल।
- भजन लाल- गणेश भाय, की करबै, जँ कियो अपना महींसकेँ कुरहैरिएसँ
नाथत तेकर सुख-दुख तेकरे हेतै ने। तइले अनका की?
- गणेश- कहलौं तँ बड़ सनगर बात मुदा जँ मनुख सएह बूझि दोसरसँ
सम्बन्ध हटबए लगत तखनि दुनियाँमे रहिए कथी जाएत।
- भजन लाल- गणेश भाय, जहिना पोखरि-धार, समुद्र पानिक भंडार छी मुदा
ओहूमे की सगतारि एके रंग पानि रहै छै। तहिना ने मनुखोके
बीच छै।
- (तैबीच बर्वरीक प्रवेश। बर्वरीकेँ देखिते गणेश बजैए)
- गणेश- भजन भाय, जाधरि ई दुनियाँ रहत ताधरि अपना सबहक
सम्बन्ध अहिना बनले रहत। देखिते तँ छिए जे एक्के भगवानक

हजार नाओं अछि। जेकरा जे मन फुड़ै छै से कहै छै। तइले भगवानकेँ की बिगड़लनि।

बर्वरी- गणेश बाबू, अपन बात बूझल अछि जे अनका कहै छिए?

भजन लाल- बर्वरी, जँ तात्त्विक दृष्टिसँ गप-सप्प करी तँ यह धरती स्वर्गोसँ ऊपर उठि सतलोक, वैकुण्ठ, सूर-लोक बनि सकैए आ ओहनो बनि सकैए जे नर्क, धोर नर्क, वेश्यालय इत्यादि सेहो बनि जाइत अछि। तँए...

गणेश- बर्वरी, सुनू अहाँसँ कोनो देहा-देही दुश्मनी नै अछि। मुदा भविस लेल नीक हएत, जे पछिला सभ किछु जानि, आडि बान्हि भविस दिस संगे-संग चली।

भजन लाल- तखनि, पछिला फरिच्छोट कइए लिअ। मुदा फरिच्छोट हएत केना गणेश भाय। अहीं कहू जे सोरहा बिआन करैबला मूस केना हाथी सनक देहक सवारी भेल। तालमेल केना बैसाएब।

बर्वरी- अहाँ तँ भजन भाय अनेरे बौआइ छी। हिनका पुछियनु जे केतौ अहाँकेँ महादेवक बेटा लोक बुझैए आ केतौ अहाँक पूजा महादेव पार्वतीक बिआहमे होइए।

भजन लाल- बर्वरी भाय, गणेश भाइक कान हाथीक कान छियनि, बड़का कोठामे जहिना कनियों जोरसँ बजलापर गनगना उठै छै तहिना कानमे झड़ पड़ए लगै छन्हि। तँए जे किछु बजैक हुअए कम जोरसँ बाजू।

गणेश- अच्छा छोड़ि दइ छिए। एक तँ गमैआ लोक भेल दोसर कहुना भेल तँ बाले-बोध भेल किने।

बर्वरी- गणेश भाय, जे किछु जोरसँ बजलौं ओ आवेशमे बजा गेल। अहाँ सन आवेशीकेँ जँ आवेश नै करी तँ केकर करी।

भजन लाल- (ऑंगरीसँ देखबैत) गणेश भाय, ई बोन कथीक छिए?

गणेश- बोन तँ बोन छिए। तइमे तोहर की कहब छह?

- भजन लाल- बैरक बोन छिऐ। लगसँ देखलापर बूझि पड़त जे एकरा तोड़ैमे केते भीर होइ छै। तहूमे नमहर गाछमे।
- गणेश- बर्वरी बाउ, सुनू। पहिने ई कहू जे बेलक केते गाछ लगौने छी।
- बर्वरी- (मजबुरीक अवस्थामे) भाय-साहैब, अपना गाछी-बिरछी लगाएब से जगहो रहए तब ने।
- भजन लाल- गणेश भाय, सवाल बहकि गेल फलपर-सँ-माटिपर चलि एलौं। पहिने फलक बात फड़िछा लिअ तखनि आगू बढ़ब।
- गणेश- भजन भाय, मिथिलांचलक हस्त रेखा बेलक संग मेटाएल जा रहल अछि।
- बर्वरी- अहाँकें एते दया किए लगैए, बेलपाते ने जाएत फूल-अच्छत तँ रहबे करत?
- गणेश- नीक सुझाओ देलौं बर्वरी। बेल सन फलक महात्म्य गबै-बजबैले ने अखबारबलाकें समै छै आ ने रेडियो स्टेशनकें। वैज्ञानिक लोकनि सहजे वैज्ञानिके छथि, रौकेटसँ निच्चाँ देखबे ने करै छथि। जे बेल, दुनियाँक उच्च कोटिक फलमे अग्रिम स्थान रखनिहार छी, ओकर की स्थिति अछि...।
(बजैत-बजैत गणेश आँखि मूनि लेलनि।)
- बर्वरी- गणेशजी, अलिसा रहला अछि। केतौ ठौर घडू।
- भजन लाल- (चारो दिस, दुनू गोरे -बर्वरीओ आ भजन लालो- तकैत)
गणेश भाय, एकटा खोपड़ी आगू देखै छी, चलू ओहीठाम आरामो करब आ गपो-सप्प हेतै।
(तीनू आगू बढ़ैत...)
- भजन लाल- मायराम, हम सभ किछु समए विश्राम करब। तइले जगह भेटितए?
- शबरी- (विस्मित होइत) अहाँ सभ के छी, केतएसँ एलौं।

गणेश- अभ्यागत छी, गाम-ठेकानक कोन जरूरति अछि ।

शबरी- अभियागती नै धाड़ैए ।

गणेश- किए?

शबरी- सैह नै बूझि पाबि रहल छी ।

गणेश- हाथ बढ़ाउ, हस्तरेखा देखए दिअ ।

शबरी- जारनि काटैमे टेंगारीक बेंट सभटा हस्त रेखा चाटि गेल तखनि की देखबै ।

गणेश- मुहँसँ कहू?

शबरी- हमर पानि छुबाएल अछि, हमर सिद्ध अन्न छुबाएल अछि, हमर-घर-आँगन छुबाएल अछि । छुबाएल अछि इनार-पोखरि आ चापाकल ।

गणेश- ठहरू, अपन इनार-पोखरि छुबाएल अछि आकि छुबाएल अछि समाजक इनार-पोखरि ।

शबरी- सभटा छुबाएल अछि । अपन छुबाएल अछि एना जे आन-आन पानि नै पीबै छथि, समाजक छुबाएल अछि एना जे या तँ घाट फुटा देल गेल अछि वा आगू-पाछूक प्रक्रिया अछि ।

गणेश- भजन भाय, अहाँ गुबदी मारि घी पीबए चाहै छी । हमर छाती छिड़ियाएल जाइए आ अहाँ अनठौने छी ।

भजन भाय- सभ तँ सुनिते छी, तखनि अपनेकँ शंका किए भेल?

गणेश- एकटा बातक विचार दिअ तँ... ।

भजन लाल- कथी?

गणेश- जइठाम अन्ने-पानि छुबा जेतै, तैठाम अतिथि सेवा लोक केना करत? जँ अतिथि सेवा नै करत तँ मिथिलाक धरोहर की छी?

भजन लाल- गणेश भाय, अहूँ बड़ औगताह छी, लगले खिसिआ जाइ छिए।
अहिना अहाँ व्यासजीकेँ कहने रहियनि जे जखने अहाँक मुँह बन्न
हएत तखने कलम रखि चलि जाएब।

गणेश- ऐमे हमर गल्ती की भेल?

भजन लाल- जहिना सभ अपन गल्तीकेँ चलाकी कहै छै तहिना अहूँ कहै
छिए।

गणेश- से की यौ?

भजन लाल- जँ अहाँ अधडरेडेपर लिखब छोड़ि चलि जैतिऐ तखनि महाभारत
केना लिखाइत?

गणेश- उपए?

भजन लाल- अइले हमरा दुखे ने होइए आ अहाँ किए चिन्ता करै छी।

गणेश- केना चिन्ता मेटाएत?

भजन लाल- दूटा प्रश्नक जबाव हम देब। बरवरी अहूँ सभ बात सुनलिये।
पहिने अहाँ अपन विचार दिअ।

बरवरी- पूर्वाग्रहसँ हम ग्रसित छी। गणेश देवता छथि हिनका लग केना
कोन बातकेँ घटी-बढी हएत।

भजन लाल- गणेश भाय, अहाँ नाशी पुरुष नै छी जे नाश हएब मुदा
आध्यात्मिक चिन्तनक जे बानर-बाट अछि तइसँ चिन्तित भऽ
जाइ छी।

गणेश- कहलौं तँ बेस बात, मुदा...।

भजन लाल- मुदा-तुदा किछु नै। हमरा एहेन दशा लोक करैए जे गुडक मारि
धोकरे जनै छी। बरहमासा कहि छमासा बना दइए, परातीकेँ
साँझ आ साँझकेँ पराती बना दइए तइले दुखे ने होइए आ अहाँ
एतबेमे हदिआइ छी। ऊपर मुड़ीए अछि आ निच्चाँ पेटे, तँ छाती

रहत केतएसँ ।

(रत्नाकरक प्रवेश)

रत्नाकर अबिते शबरीपर नजरि देलनि । जहिना शिकारी अपन शिकार देखि नजरि दैत अछि । अजगर साँपक आँखिपर पड़िते जहिना आकर्षित भऽ जाइत तहिना सबरीक नजरि ।)

रत्नाकर- (बड़बड़ाइत-हाथक इशारा, जहिना तीर चलैत) ई शबरी, कुरूपक रानी, बंधन मुक्त शबरी... ।

शबरी- (हाथ थड़थराइत, आँगरी उठा रत्नाकर दिस देखबैत) रामक रत्नाकर..., रामक रत्नाकर..., अयोधिया..., दशरथ..., दशरथ..., सरजुग नदी...!!
(धीरे-धीरे दुनूक डेग आगू बढ़ैत एकठाम होइते पटाक्षेप ।)

पटाक्षेप ।

पाँचम दृश्य-

(मच। बड़का भायक आगूमे। छोटका तीनटा पाछू। एक रत्नाकरक आगू, दोसर गणेश आ तेसर भजन लालक आगू। रत्नाकर बीचमे, बामा भाग- भजन लाल, बर्वरी, मिसर लाल, मोजे लाल, दहिना भाग गणेश, महेश आ सुरेश।)

अध्यक्ष- उत्सवक अंतिम पहरमे पहुँच गेल छी। रातिक अंत दिनक शुरूआतक समए उदीयमान अछि। आइ अंतिम दिनक अंतिम बैसार छी। ऐमे तीन बिन्दुपर विचार-विमर्शक संग समापन हएत। सभसँ पहिने मान्यवर रत्नाकर भायसँ आग्रह जे बैसारक सम्बन्धमे अपन विचार राखथि। आगूक सुझाउ सेहो रखता।
(सभ थोपड़ी बजबैए)

बर्वरी- गणेश भाय, आब कहू मन केहेन लगैए?

अध्यक्ष- बड़ड बूडि लेकिन अहूँ छी बर्वरी।

बर्वरी- से केना?

अध्यक्ष- एक तँ अहूँ बूडि छी, तैपर अपना लगल हमरो बनबए चाहे छी। आबो चुप रहू।

बर्वरी- अँइ यौ अध्यक्ष भाय, बच्चेसँ सभ थोपड़ी बजा भजन करैत आएल छी, ततबे नै गुरुओजी विद्यालयमे हाथमे माटिक ढेप लऽ लिखनाइओ सिखौलनि आ जोर-जोरसँ पढ़नाइयो। ओ अभ्यास अखनो धरि अछिए, तइमे बूडिपन की भेल?

भजन लाल- एक तँ हम अपने बूडी छी जे सुखेलहाक माने नै बूझि सभकेँ बड़-बढ़ियाँ कहि दइ छिए, तैपर तहूँ कम नहियँ छह। किए गणेश भायकेँ टोकै छहुन। अखनि मंचपर सभ छथिए।

गणेश- बड़बरिया आम जकाँ हवा सहिकिते भरभरा जाइए, (बहुँआ समटैत) तँए आइ ओकरा मरदसँ भेंट हेतै।

- अध्यक्ष- गणेशजी, अपने सभ गणक ईष छिए। बर्वरीक मुँह बन्न कऽ दियौ। अपन गुर-चाउर खाइत रहत, अपना सभ बैसारक कार्यक्रम दिस बढ़ब।
- गणेश- बौआ बर्वरी, तों किए एना बजै छह, से हमहूँ बुझै छी। एक दिस पावनिक उपासक फलहार अल्हुआ-सुथनीसँ होइत अछि तँ दोसर दिस सेव-अंगूरसँ। तों जे कहै छह से तँ लोक हमरा अपने नाचक लेबड़ा बना नचबैए।
- बर्वरी- (दुनू हाथ जोड़ि कऽ) भाय, कहल-सुनल सभ माफ कऽ दिअ।
- गणेश- अबैत-जाइत रहिहऽ। हमर घर कि केतौ हराएल अछि। मूसोकें कहबहक तँ पहुँचा देतह।
- बर्वरी- केना बुझबै जे राजक मूस छी आकि मुसरी-टुसरी वंशक झरहा?
- रत्नाकर- बर्वरी, ई अखण्ड विचारक मंच छी। तेकरा मर्यादित करू।
- अध्यक्ष- हाथमे तँ मैक भाय साहैबकें छन्हियँ...।
- रत्नाकर- अखनि धरिक विचार-विमर्शसँ सूर्य वंशीय हरिश्चन्द्रक वंशक बदलाव दशरथ लग आबि गेलनि...।
(तैबीच एक भाग सुग्रीव आ हनुमान, दोसर दिस हरेलही आ बिसरलीही महिलाक प्रवेश। नव लोकक प्रवेशसँ रत्नाकर चुप भऽ गेला।)
- सुग्रीव- हमर किछु अर्ज अछि।
- रत्नाकर- ताबे हम बैसै छी, हिनकर अर्जीपर विचार करियनु। आइ समापन छी तँए समापनक अंतिमो समए धरि जँ कोनो अर्ज पहुँचैए तँ ओकर अपन अधिकार बनै छै।
- अध्यक्ष- गणेशजी आ भजन लाल, दुनू गोटे अपना मे विचारि लिअ जे काजक संचालन केना करब?
- बर्वरी- भाय, हमरा मनक खुट-खुट्टी ताबे धरि नै मेटाएत जाबे अपना लेल हम उत्सवक महत नै बूझब।

- भजन लाल- बर्वरी, तहूँ बड़ फुलौड़ी-तिलौड़ी जकाँ चिरौड़ी करै छँ-
बड़बड़िया। बाज जल्दी।
- बर्वरी- भाय, अहाँ बिगड़ि जाइ छी। खुटखुट्टी अछि जे हरिश्चन्द्र सभ
किछु दान कऽ देलखिन। केकरा लेल?
- भजन लाल- अध्यक्षजी, बर्वरीक प्रश्नपर आगू विचार हएत।
- अध्यक्ष- आगत लोकनि, चाह-पान भेलै। आब अपने लोकनिक आगमनपर
विचार कएल जाएत। क्रमशः अपन-अपन दुखरा रक्खू।
- सुग्रीव- बजलोरी हमर पत्नी कब्जा कऽ लेल गेल छथि...।
- गणेश- विचारणीय प्रश्न अछि।
- बर्वरी- बिना सुनने केना बुझबै जे विचारबै। अहाँकेँ हाथी सन कान
अछि किम्हरो-ने-किम्हरोसँ सुनियँ जेबै मुदा हमरा सन-सन
गुजिएलहा कानमे फड़ केना लगतै।
- भजन लाल- गणेश भाय, अहूँ जेहने झगड़ी छी तेहने रगड़ी। रिधि-सिधि
लिखैक अधिकार अछि अहाँकेँ आ छुच्छे मुहँ बाजि दिऐ हम
सभ।
- गणेश- सुग्रीवक प्रश्न छन्हि पत्नीक हरण। मुदा हरण आकि हराएल ई तँ
बीचमे अछिए। से केना बुझबै? पछाति बुझैत रहबै। जेहेन
खगता बुझौनिहारकेँ हेतनि तेहेन काज हेतनि।
- भजन लाल- ठीके गणेश भाय, अहूँ मोका-मोकी नै बुझै छिए, अनेरे सोरैहिया
सवारी बना नेने छी।
- गणेश- भजन भाय, केतौ किछु होउ, अपना सबहक संग-साथ थोड़े
छुटत।
- भजन लाल- जाबे अहाँ रहब, हमरा भजै पड़त। संगी तँ रहबे करब।

गणेश- देखियौ भजन भाय, गणना कहै छै धन, जन, मन नै जानि केते रंगक बनल छै। आब कोन बलजोरी भेल से बिना गणना केने हेतै।

अध्यक्ष- बड़बढ़ियाँ, अगिला बैसार धरि ऐ प्रश्नकें विचारणीय राखल जाइत अछि।

गणेश- अँए हौ हनुमान, तहूँ सुग्रीवे संग छेलहुन?

बर्वरी- गणेश भाय-साहैब, अपने कने चुप रहियौ। पहिने एकटा प्रश्न पुछए दिअ।

भजन लाल- जल्दी बाजब बर्वरी भाय, आकि अहूँ पहिने मुँहमे आँट-पौड़ करै छी। तैयार भइए कऽ तत्पत भोजन कराएब।

बर्वरी- बच्चेमे सूर्यकें गीर गेलखिन, से भेलनि मुदा विपत्तिक काल सुझलनि ने केलनि। अनके भरोसे डारि कऽ बनरा-बनरा बाँझ-बाँझिन बनौलखिन।

अध्यक्ष- दोसर प्रस्तावपर विचार कएल जाए?

हरेलही- हम दुनू सहोदरे बहिन छी। बच्चेमे हरा गेलौं। संजोगसँ भेंट भेल...।

गणेश- एते लट-पटा कऽ गीरह बान्हब से पार लागत, जल्दी किए ने केबाड़ खोलै छी।

बिसरलिही- अहींकें गणेशजी हम पंच मानै छी, अहीं कहू जे ई कहैए सहोदरे बहिन छियौ, से मुँह-कान मिलैए।

भजन लाल- गणेश भाय, कनी चश्मा लगा लेब।

रत्नाकर- रोग-बियाधिसँ धरती आक्रान्त अछि। सभ आक्रान्त अछि। यएह आक्रान्त अंधकार छी। अही लेल प्रकाश चाही। मुदा...।

बर्वरी- मुदा की?

- रत्नाकर- देखियौ, अपना ऐठाम जे पावनि-तिहार होइत आबि रहल अछि, ओकर मूल तत्वकेँ तेना ने ओझरा देने अछि जे पार पएब कठिन भऽ गेल अछि। एकटा उदाहरण-
- बर्वरी- (बिच्चेमे) भाय, कनी सोझरा कऽ कहबै।
- रत्नाकर- साले-साल निश्चित मास, निश्चित तिथिकेँ पावनि अबैए। गुण-अवगुण-गुणवेत्ता गुणता मुदा कि एकरा नकारल जा सकैए जे पछिला सालक जिनगीक नापक नवीकरणक रूपमे सेहो भऽ रहल अछि। अपन समर्पण अहाँक नजरि। अध्यक्षजी...
- अध्यक्ष- हँ, हँ, भाय साहैब...
- रत्नाकर- समापनक जेहेन वातावरण रहक चाही से नै रहल। रंग-बिरंगक नव-नव समस्या आबि गेल अछि।
- अध्यक्ष- एक घंटा लेल बैसार उसारि दइ छी।

पटाक्षेप।

छठम दृश्य-

- (बैसार शुरू होइत)
- रत्नाकर- बैसारक महमही कहैए जे जेना वसंत हुआए। किए लोक जुआनी जिनगी चाहैए, बुढ़ाड़ी कियो पसन्द किए नै करैए। अजीव तँ ई अछि जे बूढ़ सम्मानित शब्द छी, मुदा ओल जकाँ लगै किए छै।
- बर्वरी- भाय साहैब, भाय साहैब, (ऑंगरीक इशारा करैत)..।
- अध्यक्ष- बर्वरी, जहिना जीवन धार छी तहिना सभ कथूक धार सेहो बहे छै। एके धार पहाड़सँ निकलि समुद्र पहुँचैत-पहुँचैत गामे-गाम नाओं बदलैत पहुँचैए।
- रत्नाकर- समाजक प्रवृद्ध लोकनिक बैसार छी। तँए अपन पछिलाक नीक-बेजाए देखैत आगू लेल संकल्पित होइ।
- अध्यक्ष- गणेश भाय, पहिने अपनहि अपन विचार दियौ।
- गणेश- देखू दस-आना, छह-आना जिनगीमे बहुत केलौं। जेकर फल भेल किसान घर छोड़ि बनियाँ घर गेलौं। मुदा आबो नै चेतब तँ वंश कलंकित हएत।
- बर्वरी- कनी सोझरा-सोझरा कहबै गणेश बाबू।
- मिसर लाल- बड़ बूड़ि छँ बड़बड़िया तूँ। कनी चुप भऽ कऽ सुनही ने।
- गणेश- (विह्वल होइत) मजाकोसँ नमहर मजाक लोक बना देलक अछि। केतौ दूध पीया बोकड़बैए तँ केतौ मोतीचूर लड़डू खुआ।
- बर्वरी- खोंइचा कनी मोटगर अछि, छील दियौ?
- गणेश- बाउ बर्वरी, की कहब, तेहेन-तेहेन उकट्टी सभ भऽ गेल अछि जे घरसँ निकलैकाल भूलि जाइ छिए। केतौ वाम-दहिन भेने जे दुर्घटना होइ छै तँ ओतैसँ गरियबैत रहैए जे सार गणेशबाक मुँह देखि चलल छेलौं।

- भजन लाल- (मुडी डोलबैत) भाय, दुखरा गौने हेतह । चालनि दुसलक सूपकेँ जेकरा अपने हजारो छेद छै । अनके खचरपनीसँ हमर एहेन गति अछि ।
- अध्यक्ष- गणेशजी, सोझ डारिए किए ने बजै छी जे एना घुमा-फिरा दइ छिए ।
- गणेश- सएह ने तारीफ अछि, अध्यक्षजी हमरामे ।
(रत्नाकरकेँ मुस्की दैते सभ जोरसँ ठहाका मारलक)
- गणेश- देखियौ नै तँ सुनियौ, दुनियाँ गोल छै । सोझो डाँढ़ि तिरछिआ कऽ हटिते टेढ़ भऽ जाइत अछि । जइसँ सामने-सामनी नै देखि पड़ैए ।

पटाक्षेप
(((समाप्त)))